

Carta n-tunda'a Spalu nuu Tito

Ndajan tnu'u Spalu Tito

¹ Ru'u, Spalu, se xinokuechi nuu Ianyuux tunda'a carta ya'a juan xee nuu-n, Tito. Díuni kuu-r se n-tunda'a ña'a Jesucristu xa ja'an-r nuu ñayiu n-kaxi Ianyuux xa n-ja'an-ia xa na kua'a na kukanu ini koio-i Jesucristu xi'in xa na jini koio-i ndeda xa kuu xandaa te kada koio-i xava'a.

² Nux na jandixa koio-i Jesucristu, kutuu-i nuu tuu Ianyuux nikava nikuita na nandoto-i xa kuú-i. Ndene ta nkavatuu ka ñuñayiu n-ja'an Ianyuux, Ia ja'an ndaa, xa kutuu koio-ro xi'in-i nuu tuu-ia nikava nikuita. ³ Ianyuux, Ia dananita'u ña'a, n-xantuu-ia kiu kixe'e ñayiu xa ja'an-i tnu'u ya'a nuu dava ka ñayiu. Na n-ka kixe'e-i xa ja'an-i xijan, n-ta'u tniu-ia xa ja'an-r nuu inka ñayiu xijan tuku. N-kukanu ini ña'a-ia. ⁴ Kuenda kiu da'ya-r kuu ña'a, Tito, xaxe'e xa n-dakua'a ña'a-r, te n-kukanu ini-n Jesucristu.

Tniu kida Tito Creta

Xijan ta'u-r nuu Taa-ro Ianyuux xi'in nuu Cristu Jesús, Ia dananita'u ña'a, xa na chindee chituu ña'a-ia nduu-ia. Díuni xijan ta'u-r nuu-ia xa na ku kundaa ku kuvatu anu-n chi n-natu ini-n xa n-kida-n kuechi. ⁵ N-dandoo ña'a-r Creta de xaxe'e xa na kada ndi'i-n xa n-kendoo ka xa kada-ro xi'in xa kaxí-n se taxnuni koio nuu ñayiu ka kukanu ini Cristu Jesús ntaka ñuu nuu xndaxio ñayiu ka kukanu ini-ia. Kada nani n-ja'an-r xa kada-n. ⁶ Se

nduku-n xa taxnuni-s nuu ñayiu kukanu ini-ia, na ku kuu-s se ña tuu na tnu'u io. Maxku ku kuu-s se io uu ñadi'i. Na taxnuni se nduku-n nuu ñayiu jan nux kukanu ini da'ya-s Cristu Jesús xi'in nux ñatu kutnu'u xa ka ndandita-s nuu-s xi'in nux ñayo ja'an xa ñatu ka kunxa'nu-s. ⁷ Kidayika-i xa ku kuu se taxnuni nuu ñayiu ka kukanu ini-ia iin se ña tuu na tnu'u io chi tniu Ianyuux kada-s. Io xa ku kuu-s se ñatu xe ini, iin se ñatu yachi kiti ini. Maxku ku kuu se taxnuni nuu ñayiu ka kukanu ini-ia iin se xi'i. Maxku ku kuu-s se ma kachi ini, se jantna'a, ni maxku ku kuu-si se tnii tvini ñayiu.

⁸ Na ku kuu se nduku-n xa taxnuni-s nuu ñayiu ka kukanu ini Cristu Jesús iin se xitondee ñayiu ka xe'en nukee nuve'e-s, iin se ñu ini xa kada-s mee ni xava'a, iin se kunxa'nu, iin seva'a, iin se kida xa juini Ianyuux, iin se ndedi ini hora kuu anu-s xa kada-s iin xaloko. ⁹ Na taxnuni iin se nduku-n nux xandaa xakuita jandixa-s xa iin xandaa kuu xa n-dakua'a-ro-s xi'in dava ka ñayiu, te na dakua'a-s inka ñayiu. Na ja'an-s nuu ñayiu ka jan tnu'u ña'a ndeda xa ka ja'an-i kuu xa ñatu nakaxtna'a xi'in xa n-ja'an Cristu Jesús, te na daxino ini-s-yi.

¹⁰ Du'a na kada-s chi yo xndaxio ñayiu ka kuxe ini nuu dava se ka taxnuni nuu ñayiu ka kukanu ini Cristu Jesús. Te ka danda'u-i ñayiu ka dakua'a-i chi mee ni tnu'u vete ka ja'an-i nuu-i. Ñatu ka dakua'a-i-yi iin xa ñukax ini. Kue'e ñayiu ka kuu yatnu'u Israel du'a ka kida. ¹¹ Maxku juejoon koio se ka taxnuni nuu ñayiu ka kukanu ini Cristu Jesús xa daa kada ñayiu ijan chi daka ni'no-i ñayiu ka dakua'a-ro. Nikee ni've'e ñayiu daka ni'no-i. Ñatu ka dakua'a-i ñayiu xa dakua'a-ro-i chi tuku xa

ka dakua'a-i-yi. Xa na ni'i-i tvini ka dakua'a-i-yi. Du'u-i ñayiu xa du'a kida-i. ¹² Mee iin se Creta n-xo dakua'a ñayiu n-jan tnu'u ñayiu ñuu-s. Du'a n-ja'an-s: "Yo unu vete ñayiu Creta. Yo unu loko-i. Nde'e ka xaxi-i. Te unu kudi-i."

¹³ Te ndaa n-ja'an-s. Kanandee-n ñayiu tuku dakua'a inka ñayiu jan te juña'a-n nuu-i xa na jandixa-i xa dakua'a-ro ñayiu vaxi. Hin xandaa kuu xijan. ¹⁴ Maxku chinuu-n cuentu n-ka xani ini mee xixitna ñayiu Israel, ni xa ka ta'u tniu ñayiu ñatu ka jandixa xa n-ja'an Jesús. Hin xa ndaa n-ja'an Jesús. ¹⁵ Ñayiu va'a, mee ni xava'a ñu ini-i xa kada-i, te ma kani ini loko-i, ni ma nduu-i ñayiu loko. Ñayiu ñu'u xaloko anu, mee ni xaloko ka xani ini-i, te ma kada xaloko ka xani ini-i jan xa nduu-i ñayiu va'a. Ñatu ka jandixa-i Cristu Jesús. Mee ni xane xayichi ka xani ini-i, te ña tuu nax kuu anu-i. ¹⁶ Ka ja'an-i xa kunduu-i xi'in Ianyuux, ko xaxe'e xa ka kida-i xaloko xadu'a, ña ndaa xa kunduu-i xi'in-ia. Kue'e xane xayichi ka kida-i. Hin xa januu kuu. Ka kuxe ini-i nuu Ianyuux. Ñatu ndaku-i xa kada-i iin xava'a. Daa juña'a-n ñayiu.

2

Janda dakua'a Tito ñayiu ka kukanu ini Jesucristu

¹ Ko ndo'o, Tito, na nakaxtna'a xa dakua'a-n ñayiu dian xi'in xa dakua'a mee-r ñayiu vaxi. Hin xandaa kuu. ² Juña'a-n nuu sexa'nu xa maxku ko'o-s xa nde xini-s, te na kada-s xava'a na kua'a na koo ñayiu xañu'u nuu-s, te na ku kunxa'nu-s. Juña'a-n nuu-s xa na jandixa koio-s xa dakua'a-ro ñayiu vaxi. Hin xandaa kuu xijan. Juña'a-n nuu-s

xa na juemani-s ñayiu. Díuni juña'a-n nuu-s xa na kukanu ini ka-s Ianyuux. ³ Díuni juña'a-n nuu ñaxa'nu xa na kada-ña xava'a te na ku kuu ñukax ini-ña. Maxku jan tnu'u-ña ñayiu, ni maxku ko'o-ña xa nde xini-ña. Juña'a-n nuu-ña xa na kada koio-ña xava'a na kua'a na kada koio dava ka ñayiu xava'a tuku. ⁴ Na juña'a-ña nuu ñá ka kukuechi xa na juemani-ña yiñ-ña xi'in da'ya-ña. ⁵ Díuni na juña'a-ña nuu ñá ka kukuechi ya xa na ku kunxa'nu-ña te maxku chitna'a-ña xi'in inka seyñi. Na juña'a-ña nuu-ña xa na kada-ña tniu io nukee nuve'e-ña te na jueyu'u juendetu-ña nuu yiñ-ña na kua'a maxku kui'a ja'an ñayiu Ianyuux. ⁶ Díuni juña'a-n nuu se ka kukuechi xa na ku kunxa'nu-s.

⁷ Te ndo'o, Tito, kada xava'a na kua'a na kada koio dava ka ñayiu xava'a tuku. Nux dani na kada-n xava'a, koo-i xañu'u nuu-n. Hora na dakua'a-n ñayiu, ja'an ndaa-n nuu-i; ñadu xa tuku xa ku ja'an-n. ⁸ Ja'an-n mee ni xandaa nuu-i na kua'a maxku kine tnu'u ña'a ñayiu dakua'a-n xi'in xa na kujanuu ñayiu ka dada'an xa dakua'a-n-yi, te ma jan tnu'u ña'a ka-i roo, chi ñavada kine'e ka-i cuentu.

⁹ Juña'a-n nuu ñayiu ka kidatniu du'a nuu xto'o-i xa na jueyu'u na juendetu koio-i nuu-s te na kada koio-i xa juini-s xa na tna ini ña'a-s. Maxku dada-vatna'a-i xi'in-s. ¹⁰ Juña'a-n nuu-i xa maxku du'u-i xaxii xto'o-i. Na kava nxa'nu mudu-i na kua'a na kukanu ini ña'a xto'o-i. Nux na kava nxa'nu mudu-i, jini xto'o-i xa ka kukanu ini-i Cristu Jesús xi'in xa ka ka'u-i tnu'u Ianyuux yodotnuni, te najuentnu'u-s Ianyuux, Ia dananita'u ña'a. Ntdaa xijan juña'a-n nuu ñayiu dian.

¹¹ N-ka teku-ro xi'in dava ka ñayiu xa n-ja'an

Ianyuux nax io xa kada koio ñayiu ñuñayiu xa na nanita'u koio-ro xi'in-i. ¹² Díuni n-ka teku-ro xi'in-i xa io xa dandoo-ro xi'in-i xaloko xadu'a ka kida-ro xi'in xa maxku kani ini ka-ro xi'in-i xa kada-ro xi'in-i xane xayichi. Díuni n-ka teku-ro xa io xa ku kunxa'nú koio-ro xi'in xa io xa jandixa koio-ro xa ta'u tniu Ianyuux xi'in xa io xa kada koio-ro xi'in-i xa juini-ia. Roo, ñayiu n-ka kukanu ini Cristu Jesú, Ia dananita'u ña'a n-ka kida-ro xaloko xadu'a ná ka kida ñayiu ñatu ka kukanu ini-ia. ¹³ Na kada koio-ro xi'in ntdaa ñayiu n-ka kukanu ini Cristu Jesú xa ta'u tniu Ianyuux nini xndetu-ro xa ndixi Cristu Jesú, Ia n-kida xa nanita'u-ro, Ia kandeka ña'a nu'u andiu. Kiu ijan kixi Ianyuux, te jini ñayiu xa nduka'nu-ia. Xndetu-ro xa na xee kiu ijan, te yo ka kudi ini-ro. ¹⁴ N-xi'lí Cristu Jesú xa n-chiya'u-ia ntdaa kuechi-ro te ñatuka xndido xtau-ro kuechi-ro; kuenda kiu ña tuu na kuechi n-ka kida-ro. N-kida-ia xa n-ka nduu-ro da'ya-ia, te yo ka kuu anu-ro xa kada-ro xa ta'u tniu-ia vitna. ¹⁵ Ntdaa xa n-kakune'e-r ya, juña'a-n nuu ñayiu xa na kada koio-i. Te nux ndeda-i ña juini kada xa kakune'e-r, kanandee-n-yi. Nux na kuekundee ña'a ñayiu kanandee-n-yi tuku; maxku juejoon-n xa kuekundee ña'a-i.

3

Nax io xa kada koio ñayiu ka kukanu ini Jesucristu

¹ Díuni juña'a-n nuu ñayiu de xa na jueyu'u na juendetu-i nuu juxtaposition ñuu-i xi'in nuu dava ka se ka taxnuni nuu-i. Na jandixa koio-i-si. Na koo anu-i xa kada-i xava'a. ² Díuni juña'a-n

nuu-i xa maxku kui'a ja'an-i ñinka ñayiu, ni maxku
 jan kui'a-i-yi. Maxku jantna'a koio-i. Na ku-
 tuu mani-i xi'in dava ka ñayiu du. Nda'u kee
 na kutuu koio-i na kua'a na kunde'a dava ka
 ñayiu. ³ Na ta kukanu ini koio ka-ro Jesucristu,
 n-ka xo kuloko n-ka xo kudu'a ni-ro, te ñatu
 n-ka xo jandixa-ro ley Ianyuux chi tuku n-ka
 dakua'a ña'a ñayiu. Ntdantu'u xaloko xadu'a
 n-kuu anu-ro xa kada-ro n-ka kida-ro, ñatu n-ka
 xo ndedi ini-ro. N-xo xia'an-ro justu anu-ro. Mee
 ni xane xayichi n-ñu'u anu-ro. N-ka xo kukuedi
 ini-ro hora n-ka xo teku-ro xa xe kotuu va'a ñinka
 ñayiu jue'an. Diuni n-xo xini u'u-ro dava ka ñayiu,
 te n-xo xini u'u tna'a-ro xi'in ñayiu ka xinitna'a
 xi'in-ro. ⁴ Daa n-ka xo kida-ro, ko n-ka teku-ro nax
 n-kida Ianyuux, Ia dananita'u ña'a xa nanita'u-ro
 xi'in nax io xa kada-ro na kua'a daa dananita'u
 ña'a-ia. Diuni n-ka teku-ro xa xemani ña'a-ia.
⁵ Nadu xaxe'e xa n-ka kida-ro iin xava'a dananita'u
 ña'a-ia chi dananita'u ña'a-ia xaxe'e xa n-kunda'u
 ini ña'a-ia. N-kida Espíritu-ia xa n-ka nduu-ro
 ñinka ñayiu; ñatuka ka kuu-ro ná n-ka xo kuu-ro.
⁶ N-kida Ianyuux xa n-kee ña'a Espíritu-ia xaxe'e
 xa n-chiya'u Jesucristu kuechi-ro. Yo kidatniu
 Espíritu-ia anu-ro. ⁷ N-kida-ia xa ñatuka xndido
 xtau-ro kuechi n-ka kida-ro xaxe'e xa n-kunda'u
 ini ña'a-ia xi'in xaxe'e xa xemani ña'a-ia. Te xñu
 ini-ro xa ni'i-ro ta'u-ro. Ta'u-ro kuu xa kutuu-ro
 nuu tuu Ianyuux nikava nikuita. ⁸ Iin xandaan
 kuu xa kakune'e-r, ñadu iin xavete. Ta'u tniu-r
 nuu-n xa dakua'a-n ñayiu xa kakune'e-r ya na
 kua'a daa na kada ñayiu ka kukanu ini Ianyuux
 xava'a. Daa na jun ini koio-i. Nux na jandixa
 koio-i xa kakune'e-r ya, kue'e xava'a kuu-i ntidaa-i.

⁹ Maxku danuu-n cuentu ña ndandi'i. Ni maxku yo nduku tnu'u-n jundu n-ka xo kuu tadi'i xixitna ñayiu dian, ni maxku yo nduku tnu'u-n nuu ndexu vaxi koio-i. Ni maxku jantna'a tnu'u-n xi'in dava ka ñayiu xaxe'e ley n-chidotnuni Moisés chi ña tuu nax kine'e-n. ¹⁰ Se na kada xa ka'nde tna'a ñayiu ka kukanu ini Jesucristu, kanandee-n-si uu a uni vuelta. Te nux ña n-jandixa ña'a-s maxku kandeka tna'a ka-n xi'in-s. Kuijun-n-si ¹¹ chi kuna'a-n xa se daa kida, seloko kuu-s; mee ni xaloko xani ini-s. Dakuita-s mee-s chi kue'e xa kida-s.

N-ja'an Spalu xa kada Tito xamani juini-s

¹² Nu ini-r xa tunda'a-r Artemas o Tíquico xee Creta de. Kiu na xino ndeda iin-s, xee-n Nicópolis. Ijan nanitna'a-ro chi ñu ini-r xa ijan kutuu-r yoo vixi. Kundu ini-n kixi-n. ¹³ Juña'a-n ntidaa xa ka ndoñu'u se kuu abogado nani Zenas xi'in Apolo hora na njunu ichi-s na kua'a maxku ña'a ndoñu'u xa ndoñu'u koio-s ichi ji'in-s. Juña'a ndenda xe kandita-n. ¹⁴ Na kada koio ñayiu ka kukanu ini xi'in-ro Jesucristu xava'a. Na juña'a-i xa ka ndoñu'u inka ñayiu kukanu ini-ia. Na dakua'a-i chindee tna'a-i. ¹⁵ Ntidaa se xtuu xi'in-r ya'a ka ndajan tnu'u ña'a, Tito. Juña'a nuu ntidaa ñayiu xemani ña'a xndaxio dian xa yo ndajan tnu'u-r-yi. Na chindee chituu ña'a Ianyuux ntidaa-n.

**Tnu'u va'a tnu'u Jesucristo
New Testament in Mixtec, Diuxi-tilantongo
(MX:xtd:Mixtec, Diuxi-tilantongo)**

copyright © 2001 Wycliffe Bible Translators, Inc.

Language: Mixtec, Diuxi-tilantongo

Translation by: Wycliffe Bible Translators, Inc.

Mixteco, Diuxi y Tilantongo [xtd], Mexico

Copyright Information

© 2001, Wycliffe Bible Translators, Inc.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Mixtec, Diuxi-tilantongo

© 2001, Wycliffe Bible Translators, Inc.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

PDF generated using Haiola and XeLaTeX on 11 Nov 2022 from source files
dated 29 Jan 2022
601f9a87-70f6-56f7-8175-fc2dac9c9f9a